

न्यायालय राजस्व अपील प्राधिकारी, अजमेर
(पीठासीन अधिकारी:—श्री बी०एल०मेहरड़ा, आर०ए०एस०)

अपील संख्या:—127 / 2018 / 223 (2018 / 00127)

1. हरिकिशन पुत्र जीवण, जाति रेगर, नि० ब्यावर खास, तह० ब्यावर, जिला अजमेर ।

अपीलांट

बनाम

1. अब्दुल सत्तार पुत्र गफ्फार अहमद (मृतक) जरिये वारिसान:—
1/1— शबाना पत्नी स्व० अब्दुल सत्तार,
1/2— साबिर पुत्र स्व० अब्दुल सत्तार,
1/3— कु० कशिश पुत्री स्व० अब्दुल सत्तार,
1/4— साईना पुत्री स्व० अब्दुल सत्तार,
1/5— खुशी पुत्री स्व० अब्दुल सत्तार,
क्रम संख्या 1/2 से 1/5 नाबालिगान जरिये वली माता शबाना पत्नी,
स्व० अब्दुल सत्तार, जाति मुसलमान ।
2. अब्दुल जब्बार पुत्र गफ्फार अहमद,
3. अब्दुल रहमान पुत्र गफ्फार अहमद,
4. अब्दुल अमान पुत्र गफ्फार अहमद,
5. अब्दुल गनी पुत्र गफ्फार अहमद,
समस्त जाति मुसलमान, निवासी ब्यावर खास, तह० ब्यावर, जिला अजमेर
6. राजस्थान सरकार जरिये तहसीलदार, ब्यावर जिला अजमेर ।

रेस्पोंडेंटस

अपील अंतर्गत धारा 223 राजस्थान काश्तकारी अधिनियम 1955 विरुद्ध निर्णय एवं डिक्री विद्वान उपखण्ड अधिकारी, ब्यावर दिनांक 10.7.2017 अंतर्गत वाद संख्या 53 / 2016 .

उपस्थित:—

1. श्री निर्मल कुमार जैन, वकील अपीलांट ।
2. श्री शांतिप्रकाश औझा, वकील रेस्पोंडेंट संख्या 1/1 से 1/5.
3. श्री धर्मवीर चौधरी, पैरोकार सरकार रेस्पोंडेंट संख्या 6.

निर्णय

दिनांक:—31.01.2019

1. यह अपील विद्वान उपखण्ड अधिकारी, ब्यावर के निर्णय व डिक्री दिनांक 10.7.2017 के विरुद्ध इस न्यायालय में प्रस्तुत हुई है ।
2. संक्षेप में प्रकरण के तथ्य इस प्रकार हैं कि वादीगण/रेस्पोंडेंट संख्या 1 लगायत 5 ने अधीनन्यायालय में वाद अंतर्गत धारा 183, 188 राजकाश्तअधि 1955 के तहत पेश कर निवेदन किया कि मौजा ग्राम ब्यावर खास, तहसील ब्यावर में खाता संख्या नया 687 पुराना 545 के खसरा नंबर 1964 रकबा 2 बीघा, खसरा नंबर 1965 रकबा 3-4-00, खसरा नंबर 1966 रकबा 00-4-00, खसरा नंबर 2359 रकबा 00-03-00 कुल रकबा 6-17-10 स्थित है । उपरोक्त भूमियां वादीगण की माता श्रीमती हमीदा बानो ने जरिये रजिस्टर्ड विक्रय पत्र दिनांक 21.9.1988 के द्वारा खरीद की थी तथा उसका वास्तविक एवं रिक्त भौतिक आधिपत्य भी प्राप्त किया था तब से ही उपरोक्त आराजियात की

खातेदार काश्तकार वादीगण की माता हमीदा बानों हो गई । श्रीमती हमीदा बानो का स्वर्गवास हो चुका है तथा वादीगण ही उनके वारिसान एवं उत्तराधिकारी है तथा स्व० हमीदा बानो का विरासती दाखिल खारिज भी वादीगण के नाम जरिये नामांतरण संख्या 1297 दिनांक 5.5.2010 को खोला जा चुका है । इस प्रकार अब उपरोक्त आराजियात के वादीगण ही खातेदार काश्तकार चले आ रहे है तथा उक्त भूमियों पर वादीगण ही काबिज है । प्रतिवादी संख्या 1 का विवादित आराजियात से कोई संबंध नहीं है तथा न ही कब्जा काश्त है । प्रतिवादी संख्या 1 की नियत खराब चली आ रही है तथा वह वादीगण की आराजियात को येनकेन प्रकारेण हड़पने पर उतारू हो रखा है । इसी बदनियति से प्रतिवादी नंबर 1 ने वादीगण की भूमि खसरा नंबर 1965 में से लगभग साढ़े 22 फुट X 55 फुट की भूमि पर नाजायज अतिक्रमण करते हुए कुछ समय पूर्व बाड़े का निर्माण करवा लिया है । अतः वादीगण द्वारा प्रस्तुत वाद स्वीकार किया जाकर वादवर्णित आराजियात खसरा नंबर 1965 में से लगभग साढ़े 22 फुट X 30 फुट की भूमि पर प्रतिवादीगण नंबर 1 ने जो अनाधिकृत प्रवेश करके अतिक्रमण एवं कब्जा कर रखा है, उक्त भाग का कब्जा प्रतिवादी नंबर 1 से जरिये पुलिस इमदाद के वादीगण को दिलवाया जावे तथा वादीगण के पक्ष में स्थायी निषेधाज्ञा पारित की जाकर प्रतिवादी संख्या 1 को पाबंद किया जावे । अधी०न्याया० ने अपने निर्णय व डिक्री दिनांक 10.7.2017 द्वारा [वादीगण/रेस्पों](#) का वाद स्वीकार कर वाद में वर्णितानुसार प्रतिवादी संख्या 1 द्वारा वादीगण की भूमि में किये गये अतिक्रमण को हटाकर कब्जा वादीगण को सुपुर्द किये जाने के आदेश तहसीलदार, ब्यावर को दिये तथा प्रतिवादी संख्या 1 को जरिये स्थायी निषेधाज्ञा से पाबंद करने के आदेश पारित किये । अधीनस्थ न्यायालय के इस निर्णय व डिक्री से असंतुष्ट होकर अपीलांट ने यह अपील इस न्यायालय में प्रस्तुत की है ।

3. अपील दर्ज रजिस्टर की जाकर रेस्पों को तलब किया गया । रेस्पों के उपस्थित होने तथा अधी०न्याया० का रिकार्ड प्राप्त होने के उपरांत प्रकरण में उभयपक्ष अभिभाषकगण की बहस सुनी गई ।
4. विद्वान वकील अपीलांट ने बहस में अपीलमीमों में उल्लेखित तथ्यों की ताईद करते हुए कथन किया कि वादीगण द्वारा अधी०न्याया० में वाद प्रस्तुत किये जाने पर अधी०न्याया० द्वारा पत्रावली में सीलें लगाई जाकर तारीख पेशियां तब्दील की जाती रही किन्तु प्रतिवादी/अपीलांट को वाद पत्र का जवाबदावा प्रस्तुत हेतु आदेशिका के अनुसार नियत नहीं किया गया तथा दिनांक 20.6.2017 को राजस्व लोक अदालत न्याय आपके द्वार कैम्प के अंतर्गत अपीलांट की उपस्थिति में आदेशिका पर हस्ताक्षर करवा लिये जबकि अपीलांट द्वारा अधी०न्याया० को यह निवेदन किया था कि वादपत्र में जवाबदावा एवं सबूत में दस्तावेज प्रस्तुत किये जावेगें इसलिये प्रकरण में पेशी दी जावे जिस पर अधी०न्याया० ने अपीलांट को यह हिदायत दी की आगामी तारीख पेशी की सूचना कर दी जावेगी किन्तु अधी०न्याया० ने अपीलांट को गुमराह कर उसी दिन प्रकरण को निर्णित कर दिया । विद्वान वकील अपीलांट ने बहस में आगे कथन किया कि कैम्प में केवल उन्हीं प्रकरणों का निर्णित किया जा सकता है जिनमें पक्षकारान के मध्य समझौता हो गया हो किन्तु अपीलांट के प्रकरण में ऐसा कुछ नहीं हुआ था । बहस में आगे कथन किया कि खसरा नंबर 1965 का भाग भूखण्ड 22 फुट X 30.5 फुट अर्थात् 66.66 वर्गगज कि जिसकी चारों सीमायें पूर्व में—गफ्फार शाह का खेत, पश्चिम में—पीसांगन सड़क, उत्तर में—गफ्फार शाह का खेत एवं दक्षिण में—रतना कुम्हार का बाड़ा है, कि इन सीमाओं के मध्य स्थित भूखण्ड कि जिसे अब्दुल रज्जाक के द्वारा हजारी के नाबालिग पुत्र औमप्रकाश को जरिये विक्रय खत दिनांक 24.10.1992 को प्रतिफल की राशि प्राप्त कर बैचान कर कब्जा

संभला दिया था तत्पश्चात् नाबालिग औमप्रकाश के पिता हजारी पुत्र छोटू द्वारा दिनांक 3.12.1999 को अपीलांट को विक्रय किया। विवादित भूखण्ड जो कि अपीलांट के द्वारा दिनांक क्रय किया गया है जिस पर चार दीवारी का निर्माण है जिस पर अपीलांट का ही विधिक एवं भौतिक कब्जा चला आ रहा है। अधी०न्याया० के समक्ष वादीगण के द्वारा प्रस्तुत वाद राज०काश्त०अधि० की धारा 183 जो कि अनुसूचित के अनुसार 12 वर्ष की अवधि के बाद मियाद बाहर प्रस्तुत किया गया है परन्तु अधी०न्याया० ने वादपत्र में वादीगण की बिना साक्ष्य लिये एवं दस्तावेज पर प्रदर्श लगाये बिना ही समस्त विधिक प्रावधानों को नजरअंदाज कर अपीलाधीन निर्णय व डिक्री पारित की है जो निरस्तनीय है। अधी०न्याया० ने अपने निर्णय व डिक्री में मियाद के संबंध में कोई विवेचन नहीं किया है जिससे भी अधी०न्याया० का निर्णय निरस्तनीय है। विद्वान वकील अपीलांट ने बहस में आगे कथन किया कि विवादित भूमि के खातेदार अब्दुल रज्जाक के द्वारा औमप्रकाश को दिनांक 24.10.1992 को एवं औमप्रकाश के पिता हजारी द्वारा अपीलांट को जरिये विक्रय पत्र 3. 12.1999 को विक्रय कर कब्जा दे दिया गया था तथा वर्तमान में अपीलांट का कब्जा चला आ रहा है जिससे विवादित भूमि पर अपीलांट का अतिक्रमी होने का प्रश्न ही उत्पन्न नहीं होता, जबकि राज०सम्पत्ति हस्तांतरण अधि० की धारा 53 के अनुसार अपील में वर्णित कथनों के अनुसार अपीलांट का ही विधिक एवं भौतिक कब्जा चला आया है। वादीगण ने तथ्य छिपाकर डिक्री प्राप्त की है। अतः अपील अपीलांट स्वीकार कर अधी०न्याया० का निर्णय व डिक्री खारिज किया जावे।

5. विद्वान वकील अपीलांट ने अपील के साथ प्रार्थना पत्र धारा 5 मियाद अधि० पेश कर निवेदन किया कि अधी०न्याया० ने अपीलांट को साक्ष्य एवं सुनवाई का समुचित अवसर प्रदान नहीं किया जिससे अपीलाधीन निर्णय व डिक्री की अपीलांट को जानकारी नहीं हो सकी थी। सर्वप्रथम जानकारी पटवारी हल्का द्वारा दिनांक 21.5.2018 को हुई जिस पर अपीलांट ने अधी०न्याया० के निर्णय व डिक्री की जानकारी कर दिनांक 22.5.2018 को अपीलाधीन निर्णय व डिक्री की प्रमाणित प्रति हेतु आवेदन किया तथा दिनांक 22.5.2018 को ही प्रमाणित प्रतियां प्राप्त होने के उपरांत जानकारी से अंदर मियाद यह अपील पेश की है। अपील में हुआ विलंब सद्भाविक एवं उचित है। अतः प्रार्थना पत्र स्वीकार कर अपील अंदर मियाद शुमार की जावे।
6. जवाब में विद्वान वकील रेस्पो० संख्या 1 से 5 ने जवाब बहस में कथन किया कि अधी०न्याया० का निर्णय व डिक्री विधिसम्मत है। विवादित आराजियात के खातेदार वादीगण के पिता व पति अब्दुल सत्तार थे जिनकी मृत्यु उपरांत वादीगण काबिज है। खातेदार की मृत्यु उपरांत विवादित आराजियात का विरासत नामांतरण वादीगण की माता हमीदाबानो एवं हमीदाबानो की मृत्यु उपरोक्त वादीगण/रेस्पो० के नाम नामांतरण संख्या 1297 दिनांक 5.5.2010 को तस्दीक किया गया है। अपीलांट ने विवादित आराजी अपने पिता द्वारा क्रय करना अंकित किया है किन्तु उक्त क्रय के आधार पर इतने वर्षों तक विवादित आराजी का नामांतरण अपने पक्ष में तस्दीक कराने की कार्यवाही क्यों नहीं की गई। अपीलांट द्वारा प्रस्तुत विक्रय पत्र फर्जी है। अपीलांट द्वारा रेस्पो० की भूमि पर अतिक्रमण किये जाने से अधी०न्याया० ने अपीलाधीन निर्णय व डिक्री पारित की है। अधी०न्याया० ने अपीलांट को साक्ष्य एवं सबूत के समुचित अवसर दिये किन्तु अपीलांट/प्रतिवादी द्वारा अधी०न्याया० के समक्ष कोई जवाब एवं साक्ष्य प्रस्तुत नहीं की है। अधी०न्याया० का निर्णय व डिक्री विधिसम्मत है। अतः अपील अपीलांट खारिज की जावे।

7. जवाब में विद्वान राजकीय अधिवक्ता रेस्पों संख्या 6 ने कथन किया कि पत्रावली पर उपलब्ध दस्तावेजी साक्ष्यों के परिप्रेक्ष्य में अपील को निर्णित किया जावे ।
8. हमने उभयपक्ष बहस पर मनन किया एवं पत्रावली पर उपलब्ध दस्तावेजी साक्ष्यों का अवलोकन किया । अधीनस्थ न्यायालय की पत्रावली की आदेशिका के अवलोकन से स्पष्ट है कि दिनांक 17.6.2016 को वाद प्रस्तुत किये जाने पर दर्ज रजिस्टर कर प्रतिवादीगण को सम्मन जारी किये गये । इसके पश्चात् दिनांक 2.8.2016 से दिनांक 9.5.2017 तक विभिन्न कारणों से पत्रावली में सीलें लगाकर तारीख तब्दील की जाती रही है । इसके पश्चात् प्रतिवादी/अपीलांट को बिना जवाब का अवसर दिये ही, बिना वादी की साक्ष्य लिये एवं बिना दस्तावेज प्रदर्शित कराये पत्रावली को दिनांक 20.6.2017 को लोक अदालत में रख कर प्रतिवादी के अधिवक्ता की अनुपस्थिति में बहस सुनकर दिनांक 10.7.2017 को वाद को निर्णित कर दिया गया जो प्राकृतिक न्याय के सिद्धांतों के विपरीत है। इस संबंध में वकील अपीलांट द्वारा न्यायिक दृष्टांत 2008 पार्ट-1 आर0आर0टी0 पेज 825 में प्रतिपादित सिद्धांत के अनुसार बिना जाप्ता दीवानी के प्रक्रिया का अनुसरण किये, बिना मौखिक एवं दस्तावेजी साक्ष्यों को प्रदर्शित कराये निर्णय पारित करना विधिसंगत नहीं माना है । पत्रावली पर उपलब्ध इकरारनामे के अनुसार खातेदार अब्दुल सत्तार द्वारा खसरा नंबर 1965 का एक भाग 22 फुट X 30.5 फुट चतुर्थ सीमायें अंकित करते हुए दिनांक 24.12.1992 को ओमप्रकाश को एवं ओमप्रकाश द्वारा दिनांक 3.12.1999 को अपीलांट को बेचान करने का कथन किया गया तथा पत्रावली के अवलोकन से यह भी स्वीकृत तथ्य है कि अपीलाधीन भूमि पर अपीलांट का कब्जा है एवं रेस्पों/वादी द्वारा कब्जा लेने का वाद प्रस्तुत किया गया है । राज0काश्त0अधि0 1955 के तहत कब्जा लेने की मियाद तृतीय अनुसूची के अनुसार अंतर्गत धारा 183 राज0काश्त0अधि0 में 12 वर्ष निर्धारित की गई है । अधी0न्याया0 द्वारा इस महत्वपूर्ण तथ्य को नजरअंदाज कर बिना पक्षकारान को साक्ष्य व सुनवाई का अवसर दिये जो निर्णय पारित किया है जिसे विधिसम्मत नहीं माना जा सकता है ।
9. उपरोक्त विवेचन के क्रम में अपील अपीलांट आंशिक रूप से स्वीकार योग्य तथा अधी0न्याया0 का निर्णय व डिक्री दिनांक 10.7.2017 खारिज योग्य होकर प्रकरण अधी0न्याया0 को प्रतिप्रेषित किये जाने योग्य पाया जाता है ।
10. अतः अपील अपीलांट आंशिक रूप से स्वीकार की जाती है तथा विद्वान उपखण्ड अधिकारी, ब्यावर द्वारा पारित निर्णय व डिक्री दिनांक 10.7.2017 खारिज किया जाता है तथा प्रकरण अधी0न्याया0 को इन निर्देशों के साथ प्रतिप्रेषित किया जाता है कि वे पक्षकारान को जवाब, साक्ष्य एवं सबूत का अवसर प्रदान कर विधिक प्रक्रिया अपनाकर वाद को गुणावगुण पर निर्णित करे । पत्रावली फ़ैसल शुमार होकर नंबर से कम हो ।
11. निर्णय आज दिनांक 31.1.2019 को मेरे द्वारा लिखवाया जाकर सरे इजलास सुनाया गया ।

(बी0एल0मेहरड़ा)

राजस्व अपील प्राधिकारी,
अजमेर

(बी0एल0मेहरड़ा)

राजस्व अपील प्राधिकारी,
अजमेर